

18. Il-Kaboċċa

Dawk l-aṅgli bi ġwenhajn imlewna u wiesgħa,
qishom l-arazzi jew iż-żgiegħ impitter
tal-kattidrali gotki, li jittajru
minn f'jur għal f'jur,

– il-friefet imżewqin, – dawk għandhom demmi
aħdar u qawwi jiġri ġewwa l-vini;
ifjen mid-demmi li jiġri fil-qawsalla
id-demmi ta' ġismi!

Jiġi l-farfett ibid fil-weraq tiegħi,
u jmur u jitlaq; jien bħal qroqqa twajba
insahħhan dak il-bajd, u meta jofqos
noqgħod inżoqqu

Bil-weraq tiegħi, u sa ma jikber dudu
aħdar u twil, bil-ġuħ jekolni kollha,
u jien nitgħarwen, kif il-papra tinza'
biex tibni l-bejta.

Meta da' d-dudu twil jixba' mill-ikel,
jitwarrab minni, u jidhol ġewwa l-fosdoq,
jiddendel ma' xi ġebbla go xi rokna,
u joqgħod jorqod

Sa mat-trombi tax-xemx f'rebbiegħa ġdida
jgħajtu għall-qawmien minn ġewwa l-fosdoq,
u johroġ aṅglu ġdid, minn warda għal warda
itir fil-ġnien.

L-iben il-ġdid ta' demmi jkun jixraq
li jiekol bħall-allat l-ambrosja fina
moħbija ġewwa l-kus tal-ward tal-ġonna
u ġewwa ż-żahar.

Halibi ma jogħġbux, 'mma b'dana kollu
lili ma jinsenix; u meta l-herqa
ta' mħabba kbira tixgħel ġewwa ġismu
u ġgagħlu jkattar

Il-ġmiel impitter tal-ġwenhajn ta' ġensu,
il-farfett jiġi għandi, u fuq werqiet
jerħi l-uliedu biex inrabbihomlu
u ntihom demmi.

Int li kemmixt xofftejk meta l-poeta
beda jgħannili għanja għaliex deherlek
li lili ma tixraqx il-poezija:
kun af min jiena!